

የእኛ መልስ

CHRISTIAN ANSWER CHANNEL

አዘጋጅ ሄኖክ አበበ

ያለ ማርያም ምልጃ
አለም አይደንም ?



መልስ 1

እነሱ = **ያለ ማርያም ምልጃ አለም አይድንም**

የእኛ መልስ

ይሄንን አይነት አባባል በአብዛኛው በኢትዮጵያ ኦርቶዶክስ አማኞች ዘንድ በተደጋጋሚ እንሰማለን በእርግጥ አባባሉ መጽሐፍ ቅዱሳዊ መሠረት ያለው እውነታን ነው ? ብለን መጠየቅ ተገቢ ነው ::

ከሁሉም በፊት ልናውቀው የሚገባው ነገር ቢኖር

☐ ኃጢአተኛው አለም እንዴት ይድናል ?

☐ በምን ይድናል ?

☐ በማን ይድናል ?

ለእነኚህ ጥያቄዎች መልስ ከሰጠን ነገሩ በጣም ግልጽ ይሆናል ብዬ አምናለሁ

☐ **ኃጢአተኛው አለም እንዴት ይድናል ?**

የእግዚአብሔርን ትዕዛዝ ባለመፈፀም ምክንያት ሞት በሰው ልጆች ሁሉ ላይ ነገሰ ሁሉም ኃጢአተኞች ሆነዋል የኃጢአት ደመወዝ ደግሞ የዘለአለም ሞት ነው ::

✓ ሁሉ ኃጢአትን ሠርተዋልና **የእግዚአብሔርም ክብር ጎድሎአቸዋል**

ሮሜ 3፤23

• **የኃጢአት ደመወዝ ሞት ነውና** ሮሜ 6:23

የሰው ልጆች ሁሉ ከዘለአለም ሞት ይድኑ ዘንድ እግዚአብሔር አንድን መንገድ አዘጋጀ ይሄም መንገድ ኃጢአተኞቹን የሰው ልጆች ወክሎ ስለ ኃጢአታቸው የሚሞትላቸውን ወልድን የመዳኛ መንገድ አደረገው። በአዳም አለመታዘዝ የሰው ልጆች ሁሉ ኃጢአተኞች እንደሆኑት እንደዛው በአንዱ ኢየሱስ መታዘዝ ኃጢአተኞቹ ድኅነትን ያገኛሉ ። ስለዚህ ኃጢአተኛው አለም የሚድነው በኢየሱስ ክርስቶስ **በኩል ብቻ ነው** ምክንያቱም ለኃጢአተኞች ምትክ ሆኖ የሞተው ኢየሱስ ብቻ በመሆኑ ።

- በአንዱም በደል ሞት በአንዱ በኩል ከነገሠ፥ ይልቁን የጸጋን ብዛትና የጽድቅን ስጦታ ብዛት የሚቀበሉ በአንዱ በኢየሱስ ክርስቶስ በኩል በሕይወት ይነግሣሉ።
- እንግዲህ በአንድ በደል ምክንያት ፍርድ ለኩነኔ ወደ ሰው ሁሉ እንደ መጣ፥ እንዲሁም በአንድ ጽድቅ ምክንያት ስጦታው ሕይወትን ለማጽደቅ ወደ ሰው ሁሉ መጣ።
- **በአንዱ ሰው አለመታዘዝ ብዙዎች ኃጢአተኞች እንደ ሆኑ፥ እንዲሁ ደግሞ በአንዱ መታዘዝ ብዙዎች ጻድቃን ይሆናሉ።**

ሮሜ 5:17-19

በኢየሱስ በኩል

□ በምን ይድናል ?

ኃጢአተኛው የሰው ልጅ ድኅነትን ለማግኘት በራሱ ለብዙ ዘመናት ብዙ ጥረትና ትግል አድርጓል ነገር ግን አልተሳካለትም ። በሕግ በኩል ለመዳን ለዘመናት ሕግን ሁሉ በመፈጸም ለመዳን ሲጥር ነበር ነገር ግን ሕግን ሁሉ መፈፀም ሳይችል ቀርቶ በድካም ውስጥ ኖሯል ።

- በሕግ ልትጸድቁ የምትፈልጉ ከክርስቶስ ተለይታችሁ ከጸጋው ወድቃችኋል።" (ወደ ገላትያ ሰዎች 5:4)
- ይህም የሕግን ሥራ በመሥራት ሥጋ የለበሰ ሁሉ በእርሱ ፊት ስለማይጸድቅ ነው፤ ኃጢአት በሕግ ይታወቃልና። ሮሜ3:20

ኃጢአተኛው የሰው ልጅ በራሱ ጥረትና ትግል ፣ በራሱ ሥራና አቅም ድኅነትን ማግኘት ባለመቻሉ እግዚአብሔር ቸር አምላክ በመሆኑ አንድያ ልጁን ወደ አለም ልኮ ልጁ ስለ ኃጢአተኞች ስለኃጢአታቸው በመስቀል ቅጣታቸውን ተቀጥቶ ኃጢአተኞቹን ነጻ አወጣቸው ፡፡ ስለዚህ የሰው ልጆች ሁሉ በልጁ በኢየሱስ ክርስቶስ በአመኑ ጊዜ ድኅነትን ያገኛሉ ፡፡

ድኅነት በእምነት

- እውነት እውነት እሳችኋለሁ **በእኔ የሚያምን** የዘላለም ሕይወት አለው። " (የዮሐንስ ወንጌል 6:47)

- **ሰው ያለ ሕግ ሥራ በእምነት እንዲጸድቅ እንቆጥራለንና።**

ሮሜ 3:28

ጸጋው በእምነት አድኖአችኋልና፤

ይህም የእግዚአብሔር ስጦታ ነው እንጂ ከእናንተ አይደለም፤

ኤፌሶን 2:8

ከዚህ በላይ አለም በማንና በምን እንደሚድን ካየን አሁን ደግሞ **አለም ያለ ማርያም ምልጃ አይድንም** የሚለውን የተሳሳተ አነጋጋር እንመልከተው ፡፡

አለም በኢየሱስ ክርስቶስ የማዳን ስራ እንደዳነ እየታወቀ ያለማርያም ምልጃ አለም አይድንም ማለት የኢየሱስ ክርስቶስን የማዳንን ስራ ከንቱ ማረግ ነው ፡፡ አለም በማርያም ምልጃ መዳን ከቻለ ኢየሱስ ስለ ምን ያንን ሁሉ መከራና ሲቃይ መቀበል ተገባው ? ስለምንስ ወደ ምድር ስጋን ለብሶ መምጣት አስፈለገው ? መጽሐፍ ቅዱስ እንዲህ ይላል

- ✓ " ሰውም እንደሌለ አየ፥ **ወደ እርሱ የሚማልድ እንደሌለ ተረዳ ተደነቀም፤** ስለዚህ የገዛ ክንዱ መድኃኒት አመጣለት፥ ጽድቁም አገዘው። " (ትንቢተ ኢሳይያስ 59:16)

ወደ እግዚአብሔር ምልጃን አቅርቦ የሰወችን ኃጢአት በምልጃው የሚያድን አንድም ሰው እንዳልነበረ ይነግረናል ፡፡

ያለ ማርያም ምልጃ አለም አይድንም የሚለው የተለመደ አነጋገር መጽሐፍ ቅዱሳዊ እውነታነት የሌለው ነው ፡፡ አለም በመልአክት፣ በጻድቃን ፣ በማርያምም ሆነ በሌላ አማላጆች አልዳነም መዳንም አይችልም ፡፡

አለም የዳነው በኢየሱስ ክርስቶስ የማዳን ስራ እንጂ በመልአክት ወይም በጻድቃን ምልጃ አለመሆኑን ሐይማኖተ አበው የተሰኘው የኦርቶዶክስ ቤተክርስቲያን መጽሐፍ በግልጽ ይነግረናል ፡፡

ነቢዩ ኢሳያስም ሰው ሆኖ ያዳነን እርሱ ራሱ እግዚአብሔር ነው **እንጂ ሌላ አማላጅ ወይም መልአክ አይደለም** ፡፡ በባዕድ ደም በዕሩቅ ብእሲም ሞት አላዳነንም ፡፡ ራሱ በደሙ አዳነን እንጂ የሌላ ደም አይደለም " (ሃይማኖተ አበው ምዕራፍ 77 ክፍል 43 ቁጥር 13)

በክፍሉ እንደምንመለከተው ኃጢአተኛውን የሰው ልጅ ያዳነው ራሱ እግዚአብሔር ስጋን ለብሶ ሰው ሆኖ እንጂ ከኢየሱስ ሌላ በሌሎች ማለትም **በመልአክት ወይም በሌሎች አማላጆች በኩል** እንዳልሆነ በግልጽ ይነግረናል፡፡ ወዳጄ ኃጢአተኛውን አለም አይደለም በአዳም ዘር ምልጃ ይቅርና በመልአክት በኩል እንኳን ድነትን ማግኘት አይቻልም፤ ድነትን ማግኘት የተቻለው በወልድ በኩል ብቻ ነው ፡፡

ስለዚህ ያለ ማርያም ምልጃ አለም አይድንም የሚለው አባባል የሐሰትና ተቀባይነት የሌለው አባባል ብቻ ነው፡፡ አለም ያለ ማርያም አማላጅነት በኢየሱስ ክርስቶስ የማዳን ስራ እንዲሁ በነጻ በእምነት ይድናል፡፡ ስለዚህ ምንም አይነት መጽሐፍ ቅዱሳዊ እውነታነት የሌለው አስተምሮ ተቀባይነት የለውም ፡፡

አለም ያለ ኢየሱስ ክርስቶስ አይድንም !

Christian Answer channel

በዚህ CHANEEL የተለያዩ መንፈሳዊ

☐ መጽሐፎች

☐ ጥቅሶች እና

☐ መጣጥፎችን በቻናላችን ያገኛሉ ::

@Christian_answer